

# لباسِ حضور

صلى الله عليه وسلم

پروفیسر ڈاکٹر محمد مسعود احمد نقشبندی



برائے ایصالِ ثواب  
مرحوم اقبال شاہ مرحوم حاجی بشیر شاہ، مرحومین اُمتِ مسلمہ

پیش کش: **رضا انبریری**، ایجاؤں



**نوری مشن**، ایجاؤں

قَدْ أَنْزَلْنَا عَلَيْكُمْ لِبَاسًا يُؤَارِجُ سَبَوَاتِكُمْ وَرِيَشًا ط (سورہ اعراف: ۲۶)  
بیشک ہم نے تمہاری طرف ایک لباس وہ اتارا کہ تمہاری شرم کی چیزیں چھپائے اور ایک وہ کہ  
تمہاری آرائش ہو،

سلسلہ اشاعت نمبر ۱۱

بفیض: تاج دار اہل سنت مفتی اعظم علامہ محمد مصطفیٰ رضا نوری و حضور تاج الشریعہ علیہا الرحمۃ  
زیر سرپرستی: امین ملت حضرت ڈاکٹر سید محمد امین میاں برکاتی مدظلہ العالی، مارہرہ مطہرہ

# لباسِ حضور ﷺ

پروفیسر ڈاکٹر محمد مسعود احمد نقشبندی  
ایم۔ اے (گولڈ میڈلسٹ)، پی۔ ایچ۔ ڈی  
(صدارتی تمنغہ، اعزازِ فضیلت)

ناشر: **نوری مشن** مالگاول

رابطہ: مدینہ کتاب گھر، مدینہ مسجد، اولڈ آگرہ روڈ، مالگاول

سن اشاعت ۱۴۴۱ھ / ۲۰۲۰ء..... ہدیہ: دعائے خیر

9325028586, 9273574090, gmrazvi92@gmail.com

بِسْمِ اللّٰهِ الرَّحْمٰنِ الرَّحِیْمِ  
نَحْمَدُكَ وَنُصَلِّیْ وَنُسَلِّمُ عَلٰی رَسُوْلِكَ الْكَرِیْمِ

### لباس حضور ﷺ



لباس انسانی فطرت کا تقاضا ہے، چنانچہ جب حضرت آدم علیہ السلام کا جنتی لباس اتر گیا تو آپ نے جنت کے پتوں سے اپنے جسم کو چھپایا، جس کا ذکر قرآن مجید میں اس طرح سے ہے:  
”پھر شیطان نے ان کے جی میں خطرہ ڈالا کہ ان پر کھول دیں ان کی شرم کی چیزیں جو ان سے چھپی تھیں۔“ (۱)

دوسری جگہ فرمایا:

ان کو بہر کا یا یہاں تک (کہ) جنتی لباس اتر گیا، شرم کی چیزیں کھل گئیں اور اپنے بدن پر جنت کے پتے چھپانے لگے۔ (۲)

ان آیات سے یہ بھی معلوم ہوا، اصل میں لباس پہننا جنتیوں کی سنت ہے۔ قرآن کریم میں جنت کے نفیس (۳) کپڑوں اور ریشمی پوشاک کا ذکر بھی موجود ہے۔ (۴)

حضرت آدم علیہ الصلوٰۃ والسلام جب اس عالم آب و گل میں تشریف لائے تو اللہ تعالیٰ نے ان کے طفیل اپنے بندوں پر کرم فرمایا، اور ان کے لیے لباس اُتارا، چنانچہ قرآن کریم میں ایک جگہ ارشاد فرمایا:

”اے آدم کی اولاد بے شک ہم نے تمہاری طرف ایک لباس وہ اُتارا کہ تمہاری شرم کی چیزیں چھپائے اور ایک وہ جو تمہاری آرائش ہو اور پرہیزگاری کا لباس سب سے بھلا۔“ (۵)

اس آیت کریمہ کا آخری جملہ ”وَلِبَاسُ التَّقْوٰی ذٰلِكَ خَيْرٌ“..... اپنے اندر ایک جہان معنی رکھتا ہے ”لباس تقویٰ“ پر قوموں کی عظمت کا دار و مدار ہے..... یہی باطنی لباس قوموں کی قسمت کا فیصلہ کرتا ہے..... اللہ تعالیٰ نے اپنے کرم سے تمام بندوں کے لیے لباس اُتارا ہے لیکن مجاہدین اسلام کے لیے بھی حضرت داؤد علیہ السلام کو لوہے کا ایک خاص لباس بنانا سکھایا چنانچہ قرآن کریم میں ارشاد ہوتا ہے:

”اور ہم نے اسے تمہارا ایک پہناؤ بنا کر سکھایا کہ تمہیں تمہاری آگ سے بچائے۔“ (۶)

حضور اکرم صلی اللہ علیہ وسلم نے بھی غزوات میں یہ لباس استعمال فرمایا..... اور تو اور دن کا لباس بنایا اور اس کو رات کی چادر اڑھائی چنانچہ قرآن حکیم میں ہے:

”اور رات کو پردہ پوش کیا۔“ (۷)

دوسری جگہ فرمایا:

”اور وہی ہے جس نے رات کو تمہارے لیے پردہ کیا۔“ (۸)

المختصر! لباس حضرت آدم علیہ السلام اور حضور انور صلی اللہ علیہ وسلم کی سنت ہے، جنتیوں کے لیے جنت میں لباس ہے اور دُنیا والوں کے لیے دُنیا میں لباس ہے۔



ہر چیز جسے پہنا جاتا ہے لباس ہے..... لباس کے استعمال میں بنیادی بات یہ ہے کہ وہ حلال کی روزی سے بنایا گیا ہو..... لباس کا انسانی سیرت سے قوی تعلق ہے، وہ انسانی سیرت پر اثر انداز ہوتا ہے، اگر پہننے والے کا کردار مضبوط ہو تو دوسری اقوام پر بھی اس کا اثر ہوتا ہے..... لباس کے جہاں اور مقاصد ہیں وہاں یہ چار مقاصد بھی ہیں:

۱۔ جسمانی

۲۔ اخلاقی

۳۔ قومی اور مذہبی

۴۔ روحانی

جسمانی مقصد یہ ہے کہ، جسم کو گرمی اور سردی کی تکلیف سے بچایا جائے، اخلاقی مقصد یہ ہے کہ انسان کے بدن کے جن حصوں پر دوسروں کی نظر نہیں پڑنی چاہیے وہ چھپے رہیں۔ قومی اور مذہبی مقصد یہ ہے کہ ملی تشخص باقی رہے اور مسلمان بحیثیت مسلمان معاشرہ میں جانا پہچانا جائے..... روحانی مقصد یہ ہے کہ نظر ادھر ادھر بہکنے سے بچی رہے اور یکسوئی حاصل رہے، جو کامیاب زندگی کے لیے بہت ضروری ہے..... عربوں میں قریش کے علاوہ بعض قبائل برہنگی کو عیب نہیں سمجھتے تھے، حتیٰ کہ ایام حج میں کپڑے اُتار کر خانہ کعبہ کا طواف کرتے تھے (۹)..... ہندوستان کے بعض غیر مسلم ہندو فرقہ تو شرم گاہوں تک کی عبادت کیا کرتے تھے (۱۰)..... اسلام میں ستر پوشی کو تقدس ملا اور عورتوں اور مردوں دونوں کے لیے ستر پوشی کی حدود قائم کی گئیں جس کے معاشرہ پر حیرت انگیز اثرات مرتب ہوئے..... اسلام میں تنہائی کے اندر بھی بے وجہ ستر کھولنا پسندیدہ نہیں،

ایک صحابی کے استفسار پر حضور انور صلی اللہ علیہ وسلم نے فرمایا:  
خدا تو دیکھتا ہے اس سے سب سے زیادہ حیا کرنی چاہیے۔ (۱۱)  
برہنگی کے متعلق حضور انور صلی اللہ علیہ وسلم نے فرمایا:

کبھی برہنہ نہ ہو کہ تمہارے ساتھ فرشتے رہتے ہیں، وہ برہنگی کے وقت علیحدہ ہو جاتے  
ہیں، تم ان سے شرم کرو اور حیا رکھو۔ (۱۲)

اسلام میں مردوں کے لیے ناف سے گھٹنوں تک..... آزاد عورتوں کے لیے پیشانی کے  
بال سے ٹخنوں تک..... کنیزوں کے لیے پیٹ اور پیٹھ تک کا حصہ ستر قرار پایا، یعنی ان حصوں کو  
چھپانا شرعاً ضروری ہے..... ایسا لباس جس سے یہ حدود پامال ہوتے ہوں مسلمان کی شان کے لائق  
نہیں..... ہر مسلمان مرد و عورت کو اسلامی غیرت کا نمونہ ہونا چاہیے۔ اقبال نے سچ کہا ہے ۔  
غیرت ہے بڑی چیز جہاں تگ و دو میں  
پہناتی ہے درویش کو تاج سردار



مکان، لباس اور غذا ہماری زندگی کے اہم مقاصد میں سے ہیں، مگر یہ چیزیں حضور صلی  
اللہ علیہ وسلم کے مقاصد میں نہیں تھیں، البتہ ضروریات میں سے تھیں..... کچے کچے مکان، سیدھا  
سادا لباس، ہلکی پھلکی غذا، اللہ اللہ باقی ہوں۔

حضور انور صلی اللہ علیہ وسلم نے یہ تصور عطا فرمایا کہ زندگی کا اصل مقصد تو عبادت ہے،  
زندگی پیدا کرنے والے خالق نے یہی فرمایا اور حق فرمایا..... مگر عبادت کا لفظ آتے ہی ہمارے  
ذہنوں میں مسجد کا تصور گھوم جاتا ہے، جس سے خاص طور پر نماز نہ پڑھنے والا گھبرا جاتا ہے، اور  
بدکنے لگتا ہے..... بے شک! نماز، روزہ، حج، زکوٰۃ فرض ہے مگر عبادت کا مفہوم تو بڑا وسیع اور ہمہ گیر  
ہے، زندگی کا ہر شعبہ اس میں شامل ہے..... افسوس! ہماری زندگی کے مقاصد میں عبادت کا تصور ہی  
نہیں، باقی سب کچھ ہے..... عبادت یہ ہے کہ ہر جائز کام اپنے نفس کے لیے نہیں بلکہ اللہ کی رضا  
کے لیے کیا جائے..... یہی اخلاق کی جان ہے، اسی سے نیتوں کی بہا رہے..... ہماری نیتیں ٹھیک  
نہیں اسی لیے ہر طرف نفسا نفسی ہے..... عبادت کا تصور مثالی معاشرہ کی تشکیل کرتا ہے، جہاں سب  
ایک دوسرے کی مدد کے لیے دوڑتے نظر آتے ہیں، کوئی کسی سے حسد نہیں کرتا، کوئی کسی کی ٹانگ  
نہیں کھینچتا..... یہ انسانوں کا معاشرہ ہے، یہ حیوانوں اور درندوں کا معاشرہ نہیں۔

حضور انور صلی اللہ علیہ وسلم نے ظاہری لباس سے زیادہ باطنی لباس پر زور دیا..... اب تو ظاہری لباس رہ گیا، سارا زور اسی پر ہے اور باطنی لباس تو عام طور پر کوئی جانتا بھی نہیں، اگر ظاہر پرستوں کو بتائیں بھی تو وہ منہ تکتے رہ جائیں۔

ہماری نظر ہر شے کے ظاہر پر رہتی ہے، حضور انور صلی اللہ علیہ وسلم کی نظریں اشیا کے باطن پر رہتی تھیں (۱۳) ان کے غلاموں کی نظریں بھی باطن پر رہتی تھیں..... دورِ جدید کے بعض انسانوں میں کچھ نہ رہا، سب کچھ کپڑوں میں آ گیا، آج محض کپڑوں سے انسان کو وقار مل رہا ہے، کل کپڑوں کو انسان سے وقار ملتا تھا..... حضرت فاروق اعظم رضی اللہ تعالیٰ عنہ پیوند لگے کپڑے پہنے جا رہے ہیں، لٹکا سے مدینہ منورہ آنے والے ہندوؤں نے جب یہ حیرت ناک منظر دیکھا اور واپسی پر آنکھوں دیکھا حال لٹکا جا کر سنایا تو سب لوگ فاروق اعظم کی یاد میں پیوند لگے کپڑے پہننے لگے۔ (۱۴) اللہ اکبر..... فاروق اعظم کے وجود سے پیوند لگے کپڑوں کو یہ وقار ملا کہ سمندر پار ہندو بھی ان کے گرویدہ ہو گئے..... آج ہم کہاں سے کہاں پہنچ گئے، کپڑے پھٹ گئے سیرت تار تار ہو گئی..... یہ سیرت بھی کوئی سیرت ہے، جو گردشِ لیل و نہار کے نذر ہو گئی، سیرت تو وہ ہے جو زمانہ پر اپنا نقش ثبت کر دے ع

ثبت است بر جریدہ عالم دوام ما!

ہم نے ضرورتوں کو مقاصد بنا لیا ہے، یہی سب سے بڑی خرابی ہے..... مکانوں کی ٹیپ ٹاپ، کپڑوں کی سچ دھج اور مرغن غذاؤں کی تیاریوں میں لگے رہتے ہیں، اپنے جان سے غافل، انجام سے بے خبر صبح شام مصروف ہیں، سوتے جاگتے اسی فکر میں غلطاں و پچپاں ہیں..... سکون ملے تو کیسے ملے؟..... دیوانگی سی دیوانگی ہے!..... اسی دیوانگی کی طرف قرآن حکیم نے اس طرح اشارہ فرمایا:

الْهٰكُمُ السَّكٰثُرُ حَتّٰی زُرْتُمْ الْمَقَابِرَ ط (۱۵)

”تمہیں غافل رکھا مال کی زیادہ طلبی نے یہاں تک کہ تم نے قبروں کا منہ دیکھا۔“

حضور انور صلی اللہ علیہ وسلم نے آنکھیں بند کر کے زندگی گزارنے والوں کو آنکھیں کھول کر زندگی گزارنے کا سلیقہ بتایا، کپڑے پہننے کی تحریک ہی نہیں فرمائی سلیقہ بھی بتایا..... انسان کو جانوروں سے ممتاز فرمایا..... مگر کچھ انسان جانور بننا پسند کرتے ہیں..... حضور انور صلی اللہ علیہ وسلم نے باطن کی تعمیر و تزئین پر زور دیا، آپ نے ناپائیدار زندگی کو پائیدار بنایا، ایسے پختہ انسان بنائے

جیسے مضبوط قلعہ، ایسے کم زور انسان نہیں جیسے ریت کے گھر وندے اور مٹی کے ڈھیر۔



حضور انور صلی اللہ علیہ وسلم کی باتیں، پیاری پیاری باتیں، میٹھی میٹھی باتیں..... ان باتوں کی مٹھاس کا عالم عاشقوں کے دل سے پوچھیے، عقل والے اس مٹھاس سے نا آشنا ہیں..... یہی باتیں سرمایہ آخرت ہیں، یہی باتیں ذخیرہ محبت ہیں..... آئیے! یہی باتیں کریں اور جان دو عالم صلی اللہ علیہ وسلم کی پیاری اداؤں کا نظارہ کریں۔

حضور انور صلی اللہ علیہ وسلم اپنا قومی لباس زیب تن فرماتے (۱۶) آپ کا ارشاد ہے:

من تشبه بقوم فهو منهم (۱۷)

اس حدیث پاک سے قومی لباس اور قومی عادات و اطوار کی اہمیت کا اندازہ ہوتا ہے، یہ لباس ایسا ہونا چاہیے جس کو امیر و غریب سب یکساں طور پر پہن سکیں، اُمتِ مسلمہ میں قومی لباس کی اہمیت کا احساس نہیں رہا، اس کا قومی تشخص مجروح ہو چکا ہے، ہمیں دل و جان سے حضور انور صلی اللہ علیہ وسلم کے ارشادات پر عمل کرنا چاہیے..... حضور انور صلی اللہ علیہ وسلم نے ’عمامہ‘ استعمال فرمایا، بالخصوص عیدین میں سیاہ عمامہ، مگر بقول شیخ عبدالحق (محدث) دہلوی رحمۃ اللہ علیہ اکثر سفید عمامہ استعمال فرماتے..... آپ کا ایک عمامہ شریف تھا جس کا نام سحاب تھا (۱۸)..... عمامہ کے لیے حضور انور صلی اللہ علیہ وسلم کا یہ ارشاد قابل توجہ ہے:

”عمامہ مؤمن کے لیے وقار اور اہل عرب کے لیے عزت ہے جب اہل عرب عمامہ اتار

دیں گے تو عزت بھی اُتار دیں گے۔“ (۱۹)

عرب ممالک بالخصوص سعودی عرب میں عمامے عنقا ہو گئے ہیں، اس کی جگہ عقال نے لے لی اور عمامہ کی جگہ عقال قومی شعائر قرار پایا (یعنی رسی اور رومال)، اس کے بدعت ہونے میں کوئی شک نہیں، مگر اس طرف کوئی توجہ نہیں کرتا، کیوں کہ اصل بدعت وہ ہے جس سے سنت مٹ جائے، حضور انور صلی اللہ علیہ وسلم نے اہل عرب کے لیے جو پیش گوئی فرمائی تھی ہم اسے اپنی آنکھوں سے دیکھ رہے ہیں، اور کانوں سے سُن رہے ہیں، کھوئی ہوئی عزت کو ہم اتباع سنت ہی سے پاسکتے ہیں..... الحمد للہ عمامے برصغیر میں موجود ہیں، مگر اب رفتہ رفتہ کم ہو رہے ہیں، علما و مشائخ میں رومال اور ٹوپی کا رواج عام ہو گیا ہے، ٹوپی تو سنت ہے؛ البتہ عمامہ کی جگہ رومال بدعت معلوم ہوتا ہے۔ حضور انور صلی اللہ علیہ وسلم نے سفید ٹوپی، یمن کی ٹوپیاں، شامی ٹوپی، مصری ٹوپی، کانوں

والی ٹوپی، سرمبارک سے چمٹنے والی ٹوپی اور باڑ والی ٹوپی استعمال فرمائی ہے (۲۰)..... لوہے کا خود بھی استعمال فرمایا ہے۔ (۲۱)

ام المؤمنین حضرت سلمہ رضی اللہ تعالیٰ عنہا فرماتی ہیں:

کپڑوں میں حضور کو قمیص پسند تھا۔ (۲۲)

(یعنی جیب والا کرتا جو عبا کے نیچے پہنا جاتا ہے۔)

حضور انور صلی اللہ علیہ وسلم کا گریباں کبھی شانوں (۲۳) پر ہوتا..... کبھی بند ہوتا، کبھی کھلا ہوتا..... آپ نے صوف و اُون کا لباس اور سخت کپڑے کا لباس بھی زیب تن فرمایا.....

حضرت اسامہ بن زید کی روایت کے مطابق علالت کے دوران آپ نے یمنی چادر میں نماز پڑھائی، جمعہ و عیدین میں یمنی چادر استعمال فرماتے، پھر لپیٹ کر رکھ دیتے (۲۴).....

آپ نے گہری سرخ رنگ کی دھاری دار چادر اور جوڑا بھی استعمال فرمایا، جس کو حله حمرأ کہا جاتا تھا، یا جبرا (دو منقش یمنی چادریں) کہا جاتا تھا (۲۵)..... یہ حضور صلی اللہ علیہ وسلم کو بہت محبوب

تھیں (۲۶)..... سندھ (پاکستان) میں ان چادروں کو اجرک کہا جاتا ہے، اس میں گہری سرخ رنگ اور سیاہ چھپائی والی دو چادریں جڑی ہوئی ہوتی ہیں..... زمانہ قدیم سے یہ چادریں سندھ

سے یمن برآمد کی جاتی تھیں، بعض محققین کا خیال ہے کہ اسی اجرک کو بردیمانی کہتے ہیں..... حضور انور صلی اللہ علیہ وسلم نے دو سبز چادریں بھی استعمال فرمائیں، وفود کی آمد کے موقع پر سبز

رنگ کی یہ چادریں اور تہ بند استعمال فرماتے تھے۔ جو ایک عرصہ خلفا کے پاس محفوظ رہیں، جب یہ چادریں بوسیدہ ہو گئیں تو چاروں طرف کپڑے کی گوٹ لگالی گئی۔ (۲۷)

حضور اکرم صلی اللہ علیہ وسلم نے ہلکے رنگ کی دو زعفرانی چادریں بھی استعمال فرمائیں۔ (۲۸)

حضرت عائشہ رضی اللہ تعالیٰ عنہا کی روایت کے مطابق حضور انور صلی اللہ علیہ وسلم نے دو سیاہ چادریں بھی استعمال فرمائیں۔ (۲۹)..... آپ نے طلیسان (سبز، سفید، سیاہ چادریں) طویل و

عریض چادریں، مثلث و مربع بڑا رومال بھی استعمال فرمایا..... بخرانی موٹے حاشیہ والی چادر، سیاہ رنگ کی صوف کی چادر بھی استعمال فرمائی..... ایک مرتبہ پھول دار چادر بھی استعمال فرمائی مگر ناپسند

فرماتے ہوئے جلد ہی اُتار دی۔ (۳۰)

برد صحاری بھی استعمال فرمائی، خمیصہ (چو کو سیاہ کمبل)، قطیفہ (سفید چادر)، سحولی

(سفید کپڑے)، بھی استعمال فرمائے..... قطیفہ میں سر مبارک کی طرف طروات کا نشان تھا، حضرت عمر بن عبدالعزیز رضی اللہ تعالیٰ عنہ نے اس کا دھون ایک لاعلاج مریض کے ناک میں ٹپکا یا تو وہ مریض تندرست ہو گیا۔ (۳۱) اس تاریخی واقعہ میں ان حضرات کے لیے عبرت و نصیحت ہے جو تبرکات پر یقین نہیں رکھتے، تبرکات کا ذکر تو قرآن مجید میں بھی ہے۔ (۳۲)



حضور انور صلی اللہ علیہ وسلم کو سبز لباس پسند تھا، مگر سفید لباس سب سے زیادہ پسندیدہ تھا چنانچہ آپ کا ارشاد ہے:

چاہیے کہ تم سفید لباس پہنو، زندہ لوگ سفید کپڑے پہنیں اور اپنے مردوں کو بھی سفید کفن دو کیوں کہ یہ تمہارے کپڑوں میں سب سے بہتر ہے۔ (۳۳)

پاجامہ اور شلوار اگرچہ آپ نے استعمال نہیں فرمائے مگر ان کو پسند فرمایا اور خریدنا بھی ہے (۳۴)..... کرتا اور شلوار ہمارا قومی لباس ہونا چاہیے اور محمد اللہ ہمارا قومی لباس ہے بھی، مگر بعض مخصوص طبقے کے لوگوں کو تقاریب میں یہ لباس پہننا اچھا نہیں لگتا اور وہ اغیار کے لباس میں ملبوس نظر آتے ہیں..... اپنی چیزوں کو حقیر سمجھنا اور دوسرے لوگوں کی نامعقول چیزوں کو وقعت دینا زندہ قوموں کی نشانی نہیں، بیمار قوموں کی نشانی ہے..... ہم نے اپنے طور طریقے چھوڑ کر غیروں کے طور طریقے اپنال لیے ہیں لیکن اس عظیم قربانی کے باوجود کسی کے دل میں ہماری عزت نہیں۔

لو وہ بھی کہتے ہیں یہ بے ننگ و نام ہے

یہ جانتا اگر تو لٹاتا نہ گھر کو میں

حضور انور صلی اللہ علیہ وسلم نے سادا اور ستر لباس پسند فرمایا، نہایت ہی نفیس لباس بھی پہنا، (۳۵)..... پیوند لگے کپڑے بھی استعمال فرمائے (۳۶) مگر ”لباس شہرت“ کو پسند نہیں فرمایا (۳۷)..... (یعنی ایسا غیر مسنون لباس جس سے کوئی مخصوص فرد یا جماعت دوسروں سے ممتاز نظر آئے اور جانی پہچانی جائے)..... حضور انور صلی اللہ علیہ وسلم نے مختلف قسم کے جبے بھی استعمال فرمائے..... حضرت مغیرہ بن شعبہ رضی اللہ تعالیٰ عنہ کی روایت کے مطابق آپ نے رومی جبہ زیب تن فرمایا، جس کی آستینیں تنگ تھیں، (۳۸) آپ کا ایک جبہ سبز سندس کا تھا دوسرا جبہ طلحہ کا تھا، یہ تینوں جبے غزوات میں استعمال فرماتے تھے (۳۹)..... حضور انور صلی اللہ علیہ وسلم کا ایک جبہ حضرت عائشہ رضی اللہ تعالیٰ عنہا کے پاس تھا، جو، ان کی بہن اسماء بنت ابی بکر نے

لے لیا تھا، وہ فرماتی ہیں میں اسے دھو کر اس کا دھون شفا یابی کے لیے بیماروں کو دیتی ہوں (۲۰)..... حضور انور صلی اللہ علیہ وسلم کے بعض تبرکات حضرت عمر بن عبدالعزیز رضی اللہ عنہ کے پاس بھی تھے، جو آپ نے ایک مخصوص مکان میں محفوظ کر کے رکھے ہوئے تھے؛ اور معززین کو زیارت کرواتے تھے (۲۱)..... دشمنانِ اسلام کی سازش یہ ہے کہ ہم کو حضور انور صلی اللہ علیہ وسلم سے نسبت رکھنے والی ہر چیز سے جدا کر دیا جائے تاکہ لنگر ٹوٹ جائیں اور جہاز ڈوب جائے (معاذ اللہ!)..... اللہ تعالیٰ! ہم کو دشمنانِ اسلام کی سازشوں سے محفوظ رکھے، آمین! تاکہ ہم صحابہ کرام اور صحابیات - رضی اللہ تعالیٰ عنہم - کے نقش قدم پر چلتے ہوئے تبرکات کی قدر و منزلت کا احساس پیدا کریں۔



حضور اکرم صلی اللہ علیہ وسلم طبعاً سادگی پسند تھے اور بالعموم سادالباس استعمال فرماتے تھے..... اگرچہ آپ شہر میں رہے مگر آپ نے دیہی معاشرت اور معیشت کو پسند فرمایا تاکہ دیہات سے آنے والے غربا و مساکین ملنے اور بات کرنے میں کوئی حجاب محسوس نہ کر سکیں، اور معیشت بھی مستحکم رہے، کیوں کہ خرچ میں افراط و تفریط معیشت کو کھوکھلا کر دیتی ہے..... ہم پردے پر پردے ڈالے جا رہے ہیں، طفلانہ پروٹوکول ایجاد کر کے غریب و امیر اور افسر و ماتحت کے درمیان دیواریں حائل کر رہے ہیں، پروٹوکول نہ ہو تو بڑی سے بڑی شخصیت کا آن کی آن میں بھرم کھل جائے، سارا تماشا ”ہٹو بچو“ کا ہے..... اللہ تعالیٰ! ہمیں حضور انور صلی اللہ علیہ وسلم کی سادگی اپنانے کی توفیق عطا فرمائے آمین!..... حضور انور صلی اللہ علیہ وسلم نے فقیرانہ زندگی بسر فرمائی، کسی چیز کے جوڑے دو نہیں ہوتے تھے..... نہ دو کرتے، نہ دو تہبند، نہ دو چادریں، نہ نعلین شریف کی دو جوڑیاں (۲۲)..... وصال مبارک کے وقت جسم شریف پر ایک پیوندگی چادر اور ایک تہبند تھا (۲۳)..... حضرت عائشہ رضی اللہ تعالیٰ عنہا نے قسم کھا کر فرمایا: آپ کے جسم مبارک پر ان دو کپڑوں کے علاوہ کچھ نہ تھا۔ (۲۴)۔

ظاہر میں غریب الغریاء پھر بھی یہ عالم

شاہوں سے سوا سطوتِ سلطانِ مدینہ

اگر ہم اپنی حالت کا جائزہ لیں تو بعض حضرات کے اتنے جوڑے ہونگے کہ گنتے گنتے

تھک جائیں..... ذرا غور فرمائیں، حضور انور صلی اللہ علیہ وسلم کا ایک جوڑا وہ بھی اتنا سادا!..... یہی

حال ازواج مطہرات کا تھا..... فقیر کے خیال میں آپ کی اور اہل خانہ کی یہ اختیاری مسکینی آپ کے معجزات میں (سے) ایک عظیم معجزہ ہے؛ جس کی طرف کوئی توجہ نہیں کی گئی..... دُنیا میں رہ کر قدرت رکھتے ہوئے دُنیا سے اتنا بے تعلق ہو جانا نہایت ہی حیرت ناک ہے..... تاریخ میں کوئی ایسی مثال نہیں آتی..... ہم خارقِ عادات باتوں کو تلاش کرتے ہیں کہ حضور انور صلی اللہ علیہ وسلم کی سادگی خارقِ عادت نہیں؟..... ہماری فضول خرچیوں کا عالم یہ ہے کہ بقول ایک صحافی (مدیر ساحل ممبئی ۱۹۹۸ء) صرف ایوان صدر اور ایوان وزیر اعظم کا یومیہ خرچ ایک کروڑ روپیہ ہے..... اسی پر ماتحت افسروں کی فضول خرچیوں کو قیاس کر لیں، جب تک یہ مرض نہیں جاتا بیمار صحت یاب نہیں ہوتا (۲۵)..... جب تک اوپر سے حالات نہیں بدلتے، نیچے سے حالات نہیں بدل سکتے..... زبانی جمع خرچ سے کچھ نہیں بنتا؛ عمل سے انقلاب آتا ہے۔



حضور انور صلی اللہ علیہ وسلم جب نیا کرتا، عمامہ یا چادر استعمال فرماتے تو اس کا نام تجویز فرماتے اور نام ہی لے کر اس کو پکارتے..... آپ نے دولت کدے کی ہر چیز کا نام تجویز فرمایا، آپ نے ہر وجود کی تکریم سکھائی..... اپنے غلاموں کو کیسا ادب سکھایا کہ کسی نے نہ سکھا یا ہوگا، ایسا ادب تو اس دور میں بھی نظر نہیں آتا جس کو ترقی و تہذیب کا دور کہا جاتا ہے..... حضور انور صلی اللہ علیہ وسلم جب نیا کپڑا زیب تن فرماتے تو دُعا پڑھتے، یہ دُعائیں احادیث شریفہ میں ملتی ہیں۔ مثلاً

اَلْحَمْدُ لِلّٰهِ الَّذِيْ كَسَانِيْ هٰذَا وَرَزَقْنِيْهِ مِنْ غَيْرِ حَوْلٍ مِّنِّيْ وَلَا قُوَّةَ  
(شکر ہے اللہ جل شانہ کا جس نے مجھے یہ پہنایا اور بغیر میری طاقت و قوت کے یہ مجھ کو عطا فرمایا۔)

اللهم لك الحمد انت كسوتنيه اسئلك خيره وخير ما صنع له واعدوك  
من شره وشر ما صنع له  
(اے اللہ شکر ہے تو نے ہی یہ مجھے پہنایا۔ میں تجھی سے اس کی بھلائی کا اور جس غرض کے لیے یہ بنایا گیا ہے اس کی بھلائی کا سوال کر رہا ہوں اور اس کے شر سے اور جس غرض کے لیے یہ بنایا گیا ہے اس کے شر سے پناہ مانگتا ہوں۔)

الحمد لله الذي كساني ما اواري به عورتى واتجمل به فى حياتى (۲۶)  
(شکر ہے اللہ تعالیٰ کا جس نے مجھے وہ کپڑے پہنائے جن سے میں اپنا ستر ڈھانکتا

ہوں اور اپنی زندگی میں ان سے زینت حاصل کرتا ہوں۔)

لباس چوں کہ جسم و روح دونوں پر اثر انداز ہوتا ہے، اس لیے حضور انور صلی اللہ علیہ وسلم نے اس کے شر سے پناہ مانگ کر ایک عظیم نفسیاتی اور اخلاقی راز کی طرف اشارہ فرمایا..... آپ خالق کائنات کے محرم راز تھے..... ہم گنہگاروں پر کس قدر احسان فرمایا؟ حضور انور صلی اللہ علیہ وسلم نے نعلین شریف استعمال فرمائی، (۴۷) آپ نے جوتی پہننے والے کو سوار اور جوتی پہننے والی کو سواری قرار دیا.....

آپ (ﷺ) نے زرد رنگ کی نعلین استعمال فرمائیں، سیاہ رنگ منع فرمایا (۴۸) البتہ سیاہ موزے استعمال فرمائے یہ سنت ہیں..... کبھی کبھی عاجزی اور انکساری کی وجہ سے برہنہ پا بھی چلے (۴۹)..... یہ بھی سنت ہے۔



حضور انور صلی اللہ علیہ وسلم نے تہبند باندھنے اور شلوار پہننے کا یہ ادب سکھایا کہ وہ ٹخنوں سے اونچے رہیں۔ حدیث بن یمان رضی اللہ عنہ روایت کرتے ہیں..... حضور انور صلی اللہ علیہ وسلم نے میری یا اپنی پنڈلی کا حصہ پکڑ کر فرمایا، یہ تہبند کی جگہ ہے (یعنی یہ تہبند کی حد ہے) اگر تجھے اس پر صبر نہیں تو اس سے نیچے کر لے، اگر اس پر بھی صبر نہیں تو تہبند کا ٹخنوں پر کوئی حق نہیں۔ (۵۰)

حدیث پاک کا آخری جملہ بڑا معنی خیز ہے اور سبق آموز ہے۔

”تہبند کا ٹخنوں پر کوئی حق نہیں۔“

حضور انور صلی اللہ علیہ وسلم نے نہ صرف انسانوں بلکہ اعضا کے حقوق کی بھی نشان دہی فرمائی اور دوسری طرف ملت اسلامیہ کو ”عمل تیزیر“ (بے جا فضول خرچی) سے بچایا جس کے کرنے والوں کو قرآن کریم نے شیطان کا بھائی کہا ہے.....

إِنَّ الْمُبَدِّرِينَ كَانُوا أَوْحَادَ الشَّيْطَانِ (۵۱)

بے شک اڑانے والے شیطان کے بھائی ہیں۔ (یعنی بلا ضرورت خرچ کرنے والے) اسی لیے بقول شیخ عبدالحق رحمۃ اللہ علیہ؛ فقہائے کرام کے نزدیک ازار کا ٹخنوں کے نیچے تک لٹکانا حرام اور خالص بدعت ہے، ہمارے شہری معاشرے میں ایسے لوگوں کی کثرت ہے..... اس میں شک نہیں کہ مستحکم معیشت کا دار و مدار کفایت پر ہے..... حضور انور صلی

اللہ علیہ وسلم نے ایک طرف فضول خرچی سے بچایا اور دوسری طرف ایک نفسیاتی روگ کا علاج فرمایا، کیوں کہ بالعموم وہی لوگ تہبند یا شلواریٹھنوں سے نیچی رکھتے ہیں جن کو اپنی شان دکھانی ہوتی ہے، یا اپنی خلاف سنت عادت کی اصلاح نہیں کرنا چاہتے، اگر ایسا نہ ہو تو اونچا کرنے میں کیا قباحت ہے؟ اور ٹخنوں سے نیچا رکھنے پر کیوں اصرار ہے؟..... عربوں میں یہ رواج تھا کہ لباس کا دامن لمبا رکھتے اور تہبند اتنا نیچا رکھتے کہ وہ زمین پر گھسٹتا ہوا چلتا، یہ بڑائی کی نشانی سمجھا جاتا، عربوں کے رؤسا اور امیر ایسا ہی کیا کرتے تھے، ہمارے یہاں بھی ہوا کرتا ہے، ایسے لوگوں کے لیے حضور انور صلی اللہ علیہ وسلم کا ارشاد ہے:

جو کوئی اپنا ازار (تہبند یا شلواریٹھن) فخر و غرور کے لیے گھسیٹ کر چلے گا اللہ تعالیٰ قیامت کے دن اس پر نظر نہیں اٹھائے گا۔ (۵۲)

(یعنی اگر کوئی بغیر کسی عذر کے ایسا کرے گا؛ اللہ تعالیٰ کی رحمت سے محروم رہے گا۔)

حضرت سلمہ رضی اللہ تعالیٰ عنہا سے روایت ہے کہ حضرت عثمان بن عفان رضی اللہ عنہ کا تہبند پنڈلی تک ہوتا تھا اور فرمایا کہ میرے آقا و مولیٰ کا تہبند بھی اسی طرح ہوتا تھا..... جب یہ معلوم ہو گیا کہ حضور انور صلی اللہ علیہ وسلم کی عادت شریفہ یہ تھی کہ؛ تو غلامانِ مصطفیٰ صلی اللہ علیہ وسلم کے لیے بحث کی کوئی گنجائش نہیں رہی، تہبند اور شلواریٹھن زیادہ سے زیادہ اسی حد تک رکھنا چاہیے جس کی آپ نے اجازت فرمائی، آخری حد ٹخنہ ہی ہے..... جہاں تک ٹخنوں سے اوپر اڑسنے کا تعلق ہے تو اس میں کراہت اسی وقت ہے جب اڑسنے سے شلواریٹھن یا تہبند بدہیبت ہو جائے اور انسان غیر مہذب معلوم ہونے لگے، کراہت کی اصل وجہ لباس کا حسن و زیبائی سے محروم ہونا ہے..... حضور انور صلی اللہ علیہ وسلم نے ایسا لباس پسند نہیں فرمایا جس کی طرف نظریں اٹھنے لگیں اور خواتین کے لیے ایسا کپڑا پسند نہیں فرمایا جس سے اندر کا بدن ظاہر ہو (۵۳)..... آپ نے شوخ رنگ بھی پسند نہیں فرمایا..... یہ بھی پسند نہیں فرمایا کہ عورتیں مردوں کا لباس پہنیں اور مرد عورتوں کا لباس پہنیں..... ایسے مردوں اور عورتوں پر حضور صلی اللہ علیہ وسلم نے لعنت فرمائی ہے (۵۴)..... آج کل لباس کے معاملہ میں مسلمان مرد و عورت باغی معلوم ہوتے ہیں..... مرد گھٹنوں سے اوپر نیکر پہننے لگے ہیں، پتلونیں تو عام ہیں، یہ بھی بے حیائی کے قریب ہیں، جس مقصد کے لیے کپڑا پہنا جاتا ہے وہ مقصد یہ نہیں کہ جسم کو غلاف مہیا کیا جائے بلکہ اصل مقصد جسم کو چھپانا ہے، سب سے تکلیف دہ بات یہ ہے کہ پتلون پہننے والے کے سر پر

ٹوپی اور چہرے پر داڑھی نہ ہو تو وہ مسلمان معلوم ہی نہیں ہوتا؛ جب تک یہ نہ بتایا جائے کہ یہ مسلمان ہے..... وہ مسلمان ہی کیا جو تعارف کا محتاج ہو..... خواتین بھی بغاوت پر آمادہ ہیں، کاش! ان تک کوئی شفقت و محبت کے ساتھ قرآن کی اور اسلام کی باتیں پہنچائے، خواتین میں دین کی بڑی محبت اور تڑپ ہے، کوئی بتائے تو سہی..... ہمیں مسنون لباس اور طریقوں کو اپنے گھروں، سرکاری اور غیر سرکاری سطح پر عام کرنا چاہیے..... ہماری مقروض معیشت کے لیے سادگی بہت اہم ہے اور یہ جب ہی ممکن ہے جب ہم نفس کی پرستش چھوڑ کر اللہ کی عبادت کریں..... کاش! ہمارے دلوں میں صداقت و سچائی گھر کر جائے اور دروہگی ختم ہو جائے، ہم تن کے ساتھ ساتھ من کو بھی سنوارنے لگیں تاکہ زندگی کا صحیح لطف آجائے..... (آمین)

یک رنگی و آزادی اے ہمت مردانہ!

۱۴۱۹ھ

۱۹۹۸ء

احقر محمد مسعود احمد عنفی عنہ



### حواشی اور حوالے

- ۱۔ قرآن حکیم، سورہ اعراف، آیت نمبر ۲۰
- ۲۔ قرآن حکیم، سورہ اعراف آیت نمبر ۲۰-۲۱
- ۳۔ قرآن حکیم، سورہ طہ، آیت نمبر ۱۲۱، سورہ دخان، آیت نمبر ۵۳
- ۴۔ قرآن حکیم، سورہ حج آیت نمبر ۲۳، سورہ فاطر، آیت نمبر ۳۳
- ۵۔ قرآن حکیم، سورہ اعراف، آیت نمبر ۲۶
- ۶۔ قرآن حکیم، سورہ انبیاء، آیت نمبر ۸۰
- ۷۔ قرآن حکیم سورہ فرقان، آیت نمبر ۷
- ۸۔ قرآن حکیم، سورہ نباء، آیت نمبر ۱۰
- ۹۔ سلیمان ندوی: سیرۃ النبی، ج ۲، اعظم گڑھ ۱۹۵۳ء، ص ۸۴
- ۱۰۔ (۱) محسن فانی، دبستان مذاہب، بمبئی ۱۸۲۶ء
- (ب) ڈاکٹر تارا چند، تمدن ہند پر اسلامی اثرات (ترجمہ اردو) لاہور ۱۹۶۴ء، ص ۱۵۱
- ۱۱۔ سنن ترمذی، ابواب الاستیندان رباب ما جاء فی حفظ العورۃ
- ۱۲۔ سنن ترمذی، باب ما جاء فی الستیندان

۱۳۔ غلام رسول سعیدی، شرح مسلم شریف، ج ۳، ص ۹۸

۱۴۔ بزرگ بن شہریار، عجائب الہند (بحوالہ ہندوستان عربوں کی نظر میں مولفہ مسعود عالم ندوی، مطبوعہ اعظم گڑھ ۱۹۲۰ء صفحہ ۲۰۵)

**نوٹ:** یہ حدیث پاک حضرت عائشہ رضی اللہ عنہا سے مروی ہے۔ اس میں کئی باتیں قابل توجہ ہیں:

(۱)۔ پہلی بات یہ ہے کہ صحابہ کرام رضی اللہ عنہم نے فرمایا کہ ”ہم آپ کی مثل نہیں“ پھر کسی کا یہ دعویٰ کہ حضور انور صلی اللہ علیہ وسلم ہماری مثل ہیں کتنا بڑا دعویٰ اور کتنی بڑی گستاخی ہے..... یہ دعویٰ تو صحابہ کرام رضی اللہ عنہم نے بھی نہ کیا۔ ذرا غور تو فرمائیں!

(۲)۔ دوسری بات یہ کہ اس حدیث پاک سے پتہ چلتا ہے کہ سورہ فتح کی آیت نمبر ۲ میں لَذُنُبِكْ میں صحابہ کرام رضی اللہ عنہم نے ”ذنب“ کی نسبت حضور انور صلی اللہ علیہ وسلم کی طرف فرمائی جس پر آپ ناراض ہوئے، یعنی ناراضگی کے آثار چہرے سے ظاہر ہوئے یعنی سخت ناراض ہوئے، بظاہر یہ ناراضگی کا محل نہ تھا، ناراضگی بتاتی ہے کہ آپ نے صحابہ کرام رضی اللہ عنہم کی ذنب سے اپنی نسبت کو پسند نہ فرمایا، پھر اور حضرات کا کیا ذکر کیا جائے؟ حضرت حسان بن ثابت رضی اللہ تعالیٰ عنہ نے اس شعر میں اس راز سے پردہ اٹھایا ہے۔

نال الشَّرِّ قًا وَاللّٰهُ عَفَا  
عَمَّا سَلَفَ مِنْ اٰمَتِهِ

(کشف العرفان، کراچی، ص ۴۰)

(۳) تیسری بات یہ کہ ناراضگی کے بعد جلال کے عالم میں فرمایا..... ”میں تم سب سے زیادہ متقی ہوں اور تم سب سے زیادہ اللہ کا علم رکھنے والا ہوں۔“..... یعنی خُطَا و قُصُوْر تو جہل والا علمی کی وجہ سے سرزد ہوتا ہے، جو ذات نہ صرف اشیا بلکہ خالق اشیا کا علم رکھتی ہو، جہاں علم ہی علم ہو، جہاں تقویٰ ہی تقویٰ، وہاں خطا و لغزش تو کجا خلاف اولیٰ کا بھی گزرتی نہیں۔ ایک اور حدیث پاک میں فرمایا ”اور جن چیزوں سے بچنا چاہیے ان کا سب سے زیادہ جاننے والا ہوں۔“

(شرح مسلم شریف، ج ۳، ص ۹۹)

ان احادیث کا ما حاصل یہ ہے کہ جو ذات سب سے زیادہ متقی جو سب سے زیادہ ان چیزوں کا علم رکھتی ہو جس سے بچنا چاہیے، جو نہ صرف چیزوں کا بلکہ چیزوں کے خالق کا سب سے زیادہ علم رکھتی ہو، کسی انسان کو یہ زیب نہیں دیتا کہ ”ذنب“ کی نسبت اس سے کرے۔ ہاں مولیٰ تعالیٰ مختار ہے، وہ اس کے محبوب ہیں، جس طرح چاہے فرمائے، حریم ناز کی باتیں کسی سے کہی نہیں جاتیں اور کوئی سمجھے تو کیا سمجھے، یہاں کا عالم عقلم و دانش سے وراہ الوراہ ہے۔ مسعود

۱۵۔ قرآن حکیم، سورہ نکاح، آیت نمبر ۱۔ ۲

۱۶۔ ابی عیسیٰ بن سورۃ الترمذی، شمائل ترمذی، (ترجمہ محمد امیر شاہ گیلانی، مطبوعہ لاہور ۱۹۷۶ء، ص ۸۷، الاتحاف الربانیہ شرح شمائل المحمدیہ، ص ۹۳)

۱۷۔ ابوداؤد شریف، ج ۲، ص ۲۰۳، مرقات، ج ۱۸، ص ۲۵۵

۱۸۔ عبدالحق محدث دہلوی، مدارج النبوة، ج ۲، ص ۱۰۴۸ (ترجمہ اردو، کراچی)

۱۹۔ کنز العمال، ج ۱۵، ص ۳۰۵

۲۰۔ شعب الایمان، ج ۵۰، ص ۱۷۵، فیض القدر شرح جامع الصغیر، ج ۵، ص ۲۴۶

۲۱۔ قاضی عبدالسلام، لباس رسول صلی اللہ علیہ وسلم، (غیر مطبوعہ)، ص ۴۸

- ۲۲۔ شمائل ترمذی شریف، ص ۸۳
- ۲۳۔ شمائل ترمذی شریف، ص ۹۰
- ۲۴۔ المسند، ج ۶، ص ۹۶، بخاری شریف، ج ۲، ص ۸۷
- ۲۵۔ سیرۃ الجلیلیہ، ج ۳، ص ۴۵۱
- ۲۶۔ شمائل ترمذی شریف، ص ۹۷-۹۸۔ ملا علی قاری، جمع الوسائل، ج ۱، ص ۱۱۵
- ۲۷۔ الوفاء، ص ۲۷۔ سبل الھدی والرشاد، ج ۷، ص ۳۱۲
- نوٹ:** ۱۹۹۲ء میں ججاز کے مشہور عالم اور شیخ وقت محمد علوی مالکی دامت برکاتہم العالیہ نے مدینہ منورہ میں اس فقیر کو ازراہ شفقت و کرم سبز چادر عطا فرمائی اور اپنے دست مبارک سے پہنائی جس کو خرقة لباس کہا جاتا ہے اور جو موصوف کے خاندان میں حضرت علی کرم اللہ وجہہ سے منسوب ہے۔
- ۲۸۔ شمائل ترمذی شریف، ص ۹۹-۱۰۰
- ۲۹۔ شمائل ترمذی شریف، ص ۱۰۳
- ۳۰۔ ابن ماجہ، ص ۲۶۲
- ۳۱۔ شیخ عبدالحق محدث دہلوی، مدارج النبوة، ج ۲، کراچی، ص ۱۰۴۹
- ۳۲۔ قرآن کریم، سورہ بقرہ، آیت نمبر ۲۴۸
- ۳۳۔ شمائل ترمذی شریف، ص ۱۰۱
- ۳۴۔ ابن ماجہ، ص ۲۶۴
- ۳۵۔ طبقات ابن سعد، ج ۱، ص ۴۶۱
- ۳۶۔ مشکوٰۃ شریف، ص ۳۷۳، شرح مسلم، ج ۶، ص ۳۸۴، ابوداؤد شریف، ج ۲، ص ۲۰۳
- ۳۷۔ مجمع الزوائد، ج ۵، ص ۸۲۲۸، ابن قیم، زاد المعاد (خلاصہ اردو) ۱۹۲۴ء
- ۳۸۔ شمائل ترمذی شریف، ص ۱۰۴
- ۳۹۔ مدارج النبوة، ج ۲، ص ۱۰۴
- ۴۰۔ مدارج النبوة، ج ۲، ص ۱۰۴
- ۴۱۔ مدارج النبوة، ج ۲، ص ۱۳۹
- ۴۲۔ شمائل ترمذی شریف، ص ۸۸-۸۹، مواہب اللدنیہ، ص ۵
- ۴۳۔ مشکوٰۃ شریف، ص ۳۷۳، شرح مسلم شریف، ج ۶، ص ۳۸۴
- ۴۴۔ شرح مسلم شریف، ج ۶، ص ۳۸۴، ابوداؤد شریف، ج ۲، ص ۲۰۳
- ۴۵۔ **نوٹ:** شکر ہے یکم صفر المظفر ۱۴۱۹ھ / ۲۸ مئی ۱۹۹۸ء کو..... وزیر اعظم پاکستان نے اپنی نشری تقریر میں یہ اعلان فرمایا کہ وہ سادگی اختیار کریں گے اور ایوان وزیر اعظم کو عوام کے لیے وقف کر دیں گے اور صدر پاکستان بھی ایسا ہی کریں گے..... خدا کرے ایسا ہی کریں! مسعود
- ۴۶۔ سلیمان ندوی، سیرۃ النبی، ج ۶، ص ۸۴۹، حصن حصین، کراچی، ص ۱۵
- ۴۷۔ مسلم شریف، ج ۲، ص ۱۹۸
- ۴۸۔ قاضی محمد عبدالسلام، لباس حضور کریم صلی اللہ علیہ وسلم، ص ۹-۱۰

- ۳۹۔ مناوی شرح شمائل ترمذی، ص ۱۵۸  
 ۵۰۔ ابن ماجہ، ص ۲۶۳  
 ۵۱۔ قرآن حکیم، سورۃ اسراء، آیت نمبر ۲  
 ۵۲۔ سلیمان ندوی، سیرۃ النبی، ج ۶، ص ۸۷۴  
 ۵۳۔ طبقات ابن سعد، ج ۸، ص ۵۰، احمد بن حنبل شیبانی، المسند، ج ۶، ص ۷۹۶  
 ۵۴۔ بخاری شریف، ج ۲، ص ۸۷۴، ترمذی شریف، ص ۳۹۶، ابوداؤد شریف، ص ۱۱۴

☆☆☆

ابرکرم گیسوئے محمد صلی اللہ علیہ وسلم  
 حضور تاج الشریعہ مفتی اختر رضا خان قادری ازہری رحمۃ اللہ علیہ  
 ابرکرم گیسوئے محمد صلی اللہ علیہ وسلم  
 دونوں حرم ابروئے محمد صلی اللہ علیہ وسلم

سب سے نواکھاموئے محمد صلی اللہ علیہ وسلم	سب سے نواکھاموئے محمد صلی اللہ علیہ وسلم
سب کی نظر ہے سوئے کعبہ	سب کی نظر ہے سوئے کعبہ
کعبے کو کس نے بنایا قبلہ	کعبے کو کس نے بنایا قبلہ
سجدہ سر ہے سوئے کعبہ	سجدہ سر ہے سوئے کعبہ
سارے چمن میں کس کی خوشبو	سارے چمن میں کس کی خوشبو
کس کی چمک ہے پیکر گل میں	کس کی چمک ہے پیکر گل میں
دھارے چلے ہر انگلی سے ان کی	دھارے چلے ہر انگلی سے ان کی
کس کا مو دیتا ہے گواہی	کس کا مو دیتا ہے گواہی
زندہ ہے واللہ! زندہ ہے واللہ!	زندہ ہے واللہ! زندہ ہے واللہ!
رشک طیبہ کیا ہے دکھاؤں	رشک طیبہ کیا ہے دکھاؤں
بھینی بھینی خوشبو ابھی	بھینی بھینی خوشبو ابھی
یہ رہ مہکی وہ رہ مہکی	یہ رہ مہکی وہ رہ مہکی

اخترِ نختہ چل دے جاناں کو  
 باغِ جاناں ہے کوئے محمد صلی اللہ علیہ وسلم

☆☆☆

مالیگاؤں میں فلاحی علمی مرکز کی تعمیر کا عظیم منصوبہ

## اعلیٰ حضرت ریسرچ سینٹر

سرپرست

علامہ قمر الزماں اعظمی (ورلڈ سلاکشن)  
علامہ محمد راشد مصباحی (اعلیٰ حضرت فاؤنڈیشن انٹرنیشنل، ناچسٹر)

لاٹبریری

فلاحی خدمات

تصنیف و تالیف

ترجمی کلاسیس

کمپیوٹر سینٹر

اشاعت و ترسیل کتب

دعوت و تبلیغ

الحمد للہ! ان مقاصد کی تکمیل کے لیے مالیگاؤں کے قلب میں زمین خریدی جا چکی ہے۔  
تعمیری کام کے لیے نقد و تعمیری اشیا کی ضرورت ہے۔ اصحاب خیر و علم دوست احباب توجہ فرمائیں۔

9325028586 : غلام مصطفیٰ رضوی

9273574090 : فرید رضوی **رابطہ**

7588815888 : معین پٹھان

رابطہ

نوری مشن، معرفت: مدینہ کتاب گھر، مدینہ مسجد، آگرہ روڈ، مالیگاؤں (انڈیا)

noori\_mission@yahoo.com